



Папа Францішак

“І Я даю ім ве-чнае жыццё навекі, і яны не загінуць ніколі, і ніхто не вырве іх з рукі Маёй” (28). Хто можа казаць так? Толькі Езус, бо “рука” Езуса – гэта таксама і “рука” Айца, а Айцец “больш за ўсіх” (29).

Гэтыя словы перадаюць нам адчуванне абсалютнай бяспекі і бязмежнай пяшчоты. Наша жыццё поўнасцю бяспечнае ў руках Езуса і Айца, якія адно: адзіная любоў, адзіная міласэрнасць, аб’яўленыя аднойчы і назаўсёды ў крыжовай ахвяры. Каб збавіць згубленых авечак, якімі з’яўляемся ўсе мы, Пастыр стаў ягняткам і дазволіў прынесці сябе ў ахвяру, каб узяць на сябе грэх і пазбавіць ад яго свет. Такім чынам Ён падарыў нам жыццё, жыццё ў дастатку (параўн. Ян 10, 10)! Гэтая таямніца абнаўляецца ў заўсёды здзіўляючай пакоры на эўхарыстычным стале. Гэта тут авечкі збіраюцца, каб падсілкавацца; гэта тут становяцца адно, паміж сабой і з Добрым Пастырам.

*“Regina Coeli” са Святым Айцом, 17.04.2016 †*

---



Кс. абп Тадэвуш Кандрусевіч

Чытанне з Дзеяў Апосталаў распавядае аб тым, як вайсковая варта прывяла вучняў Хрыста ў Сінэдрыён, дзе Першасвятар спытаўся ў іх: “Мы вам забаранілі навучаць у імя

Езуса, дык чаму ж вы гэта чыніце?”. Але Пётр яму адказаў: “Трэба больш слухаць Бога, чым людзей”. Гэтым Пётр пацвердзіў сваё сведчанне аб Уваскрослым Хрысце. Слова апостала Пятра аб тым, што яны з’яўляюцца сведкамі Уваскрасення Хрыста, адносяцца да кожнага з нас. Мы таксама вучні Езуса. Што Езус казаў Апосталам, тое ж кажа і нам у сваім Евангеллі.

У краінах, дзе ёсць канфесіянальныя школы, вучні кожнай з іх носяць адпаведную школьную форму, па якой можна распазнаць іх веравызнанне. Такім чынам яны прэзентуюць не толькі сябе саміх, але і сваю школу, і веру. Так і кожны з нас павінен быць не толькі Івановым, Пятровым ці Сабалеўскім, але, перш за ўсё, хрысціянінам і прадстаўніком Касцёла.

*Фрагмент гаміліі, прамоўленай падчас св. Імшы на распачацце беатыфікацыйнага працэсу Эдварда Вайніловіча, 10.04.2016*